

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।
వేదాంతాచార్యవర్యో మే సన్నిధత్తాం సదా హృది ॥

శ్రీమద్రామాయణే వాల్మీకీయే

॥ శ్రీరామపట్టాభిషేక సర్గః ॥

This document has been prepared by*

Sunder Kidambi

with the blessings of

శ్రీ రంగరామానుజ మహాదేశికన్

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Tikkana** font.

శ్రీః

శ్రీమతే రామానుజాయ నమః

॥ శ్రీరామపట్టాభిషేక సర్గః ॥

శిరస్యంజలిమాధాయ కైకేయానందవర్ధనః।
బభాషే భరతో జ్యేష్ఠం రామం సత్యపరాక్రమం॥ 1 ॥

పూజితా మామికా మాతా దత్తం రాజ్యమిదం మమ।
తద్ దదామి పునస్తుభ్యం యథా త్వమదదా మమ॥ 2 ॥

ధురమేకాకినా న్యస్తాం వృషభేణ బలీయసా।
కిశోరీవ గురుం భారం న వోఢుమహముత్సహే॥ 3 ॥

వారివేగేన మహతా భిన్నస్నేతురివ క్షరః।
దుర్బంధనమిదం మన్యే రాజ్యచ్ఛిద్రమసంవృతం॥ 4 ॥

గతిం ఖర ఇవాశ్వస్య హంసస్యేవ చ వాయసః।
నాన్వేతుముత్సహే రామ! తవ మార్గమరిందమ!॥ 5 ॥

యథా చారోపితో వృక్షో జాతశ్చాంతర్నివేశనే।
మహాంశ్చ సుదురారోహో మహాస్కంధః ప్రశాఖవాః॥ 6 ॥

శిర్యేత పుష్పితో భూత్వా న ఫలాని ప్రదర్శయః।
తస్య నానుభవేదర్థం యస్య హేతోస్స రోప్యతే॥ 7 ॥

ఏషోపమా మహాబాహో! త్వమర్థం వేత్తుమర్హసి।
యద్యస్మాః మనుజేంద్ర త్వం భక్తా భృత్యాన్న శాధి హి॥ 8 ॥

జగదద్యాభిషిక్తం త్వామనుపశ్యతు సర్వతః।
ప్రతపంతమివాదిత్యం మధ్యాహ్నా దీప్తతేజసం॥ 9 ॥

తూర్యసంఘాతనిర్ఘోషైః కాంచీనూపురనిస్వనైః |
మధురైర్గీతశబ్దైశ్చ ప్రతిబుధ్యస్వ శేష్య చ || 10 ||

యావదావర్తతే చక్రం యావతీ చ వసుంధరా |
తావత్ త్వమిహ లోకస్య స్వామిత్వమనువర్తయ || 11 ||

భరతస్య వచశ్శ్రుత్వా రామః పరపురంజయః |
తథేతి ప్రతిజగ్రాహ నిషసాదాసనే శుభే || 12 ||

తతశ్శత్రుఘ్నవచనాన్నిపుణాః శ్మశ్రువర్ధకాః |
సుఖహస్తాః సుశీఘ్రాశ్చ రాఘవం పర్యుపాసత || 13 ||

పూర్వం తు భరతే స్నాతే లక్ష్మణే చ మహాబలే |
సుగ్రీవే వానరేంద్రే చ రాక్షసేంద్రే విభీషణే || 14 ||

విశోధితజటః స్నాతశ్చిత్రమాల్యానులేపనః |
మహార్హవసనోరామః తస్థౌ తత్ర శ్రియా జ్వలన్ || 15 ||

ప్రతికర్మ చ రామస్య కారయామాస వీర్యవాన్ |
లక్ష్మణస్య చ లక్ష్మీవాన్ ఇక్షావకుకులవర్ధనః || 16 ||

ప్రతికర్మ చ సీతాయాః సర్వా దశరథస్త్రియః |
ఆత్మనైవ తదా చక్రుః మనస్విన్యో మనోహరం || 17 ||

తతో వానరపత్నీనాం సర్వాసామేవ శోభనం |
చకార యత్నాత్ కౌసల్యా ప్రహృష్టా పుత్రవత్సలా || 18 ||

తతః శత్రుఘ్నవచనాత్ సుమంత్రో నామ సారథిః |
యోజయిత్వాఽభిచక్రామ రథం సర్వాంగశోభనం || 19 ||

అర్కమండలసంకాశం దివ్యం దృష్ట్వా రథోత్తమం |
ఆరురోహ మహాబాహు రామః సత్యపరాక్రమః || 20 ||

సుగ్రీవో హనుమాంశ్చైవ మహేంద్రసదృశద్యుతీ |
 స్నాతౌ దివ్యనిభైర్వస్తైః జగ్గుతుః శుభకుండలౌ || 21 ||

వరాభరణసంపన్నా యయుస్తాః శుభకుండలాః |
 సుగ్రీవపత్న్యః సీతా చ ద్రష్టుం నగరముత్సుకాః || 22 ||

అయోధ్యాయాం తు సచివా రాజ్ఞో దశరథస్య యే |
 పురోహితం పురస్కృత్య మంత్రయామాసురర్థవత్ || 23 ||

అశోకో విజయశ్చైవ సుమంత్రశ్చైవ సంగతాః |
 మంత్రయన్ రామవృద్ధ్యర్థం ఋద్ధ్యర్థం నగరస్య చ || 24 ||

సర్వమేవాభిషేకార్థం జయార్హస్య మహాత్మనః |
 కర్తుమర్హథ రామస్య యద్యన్మంగళపూర్వకం || 25 ||

ఇతి తే మంత్రిణః సర్వే సందిశ్య తు పురోహితం |
 నగరాన్నిర్యయుస్తూర్ణం రామదర్శనబుద్ధయః || 26 ||

హరియుక్తం సహస్రాక్షో రథమింద్ర ఇవానఘః |
 ప్రయయౌ రథమాస్థాయ రామో నగరముత్తమం || 27 ||

జగ్రాహ భరతో రశ్మీన్ శత్రుఘ్నశ్చత్రమాదదే |
 లక్ష్మణో వ్యజనం తస్య మూర్ధ్ని సంపర్యవీజయత్ || 28 ||

శ్వేతం చ వాలవ్యజనం జగ్రాహ పురతః స్థితః |
 అపరం చంద్రసంకాశం రాక్షసేంద్రో విభీషణః || 29 ||

ఋషిసంఘైస్తదాకాశే దేవైశ్చ సమరుద్గణైః |
 స్తూయమానస్య రామస్య శుశ్రువే మధురధ్వనిః || 30 ||

తతః శత్రుంజయం నామ కుంజరం పర్వతోపమం |
ఆరురోహ మహాతేజాః సుగ్రీవః ప్లవగర్షభః || 31 ||

నవనాగసహస్రాణి యయురాస్థాయ వానరాః |
మానుషం విగ్రహం కృత్వా సర్వాభరణభూషితాః || 32 ||

శంఖశబ్దప్రణాదైశ్చ దుందుభీనాం చ నిస్వనైః |
ప్రయయౌ పురుషవ్యాఘ్రుః తాం పురీం హర్మ్యమాలినీం || 33 ||

దద్యుశుస్తే సమాయాంతం రాఘవం సపురఃసరం |
విరాజమానం వపుషా రథేనాతిరథం తదా || 34 ||

తే వర్ధయిత్వా కాకుత్స్థం రామేణ ప్రతినందితాః |
అనుజగ్ముర్మహాత్మానం భ్రాతృభిః పరివారితం || 35 ||

అమాత్యైర్భ్రాహ్మణైశ్చైవ తథా ప్రకృతిభిర్వృతః |
శ్రియా విరురుచే రామో నక్షత్రైరివ చంద్రమాః || 36 ||

స పురోగామిభిస్తూర్యైః తాలస్వస్తికపాణిభిః |
ప్రవ్యాహరద్భిర్ముదితైః మంగళాని యయౌ వృతః || 37 ||

అక్షతం జాతరూపం చ గావః కన్యాస్తథా ద్విజాః |
నరా మోదకహస్తాశ్చ రామస్య పురతో యయుః || 38 ||

సఖ్యం చ రామః సుగ్రీవే ప్రభావం చానిలాత్మజే |
వానరాణాం చ తత్కర్మ రాక్షసానాం చ తద్బలం || 39 ||

విభీషణస్య సంయోగం ఆచచక్షే చ మంత్రిణాం |
శ్రుత్వా చ విస్మయం జగ్ముః అయోధ్యాపురవాసినః || 40 ||

ద్యుతిమానేతదాఖ్యాయ రామో వానరసంవృతః |
హృష్టపుష్టజనాకీర్ణాం అయోధ్యాం ప్రవివేశ హా || 41 ||

తతో హ్యభ్యుచ్చయ౯ పౌరాః పతాకాస్తే గృహే గృహే |
ఐక్షాకాధ్యుషితం రమ్యం ఆససాద పితుర్మహం || 42 ||

అథాబ్రవీద్రాజపుత్రో భరతం ధర్మిణాం వరం |
అర్థోపహితయా వాచా మధురం రఘునందనః || 43 ||

పితుర్భవనమాసాద్య ప్రవిశ్య చ మహాత్మనః |
కౌసల్యాం చ సుమిత్రాం చ కైకేయాం చాభ్యవాదయత్ || 44 ||

యచ్చ మద్భవనం శ్రేష్ఠం సాశోకవనికం మహత్ |
ముక్తాపైదూర్యసంకీర్ణం సుగ్రీవాయ నివేదయ || 45 ||

తస్య తద్వచనం శ్రుత్వా భరతః సత్యవిక్రమః |
పాణౌ గృహీత్వా సుగ్రీవం ప్రవివేశ తమాలయం || 46 ||

తతస్త్వైలప్రదీపాంశ్చ పర్యంకాస్తరణాని చ |
గృహీత్వా వివిశుః క్షిప్రం శత్రుఘ్నేన ప్రచోదితాః || 47 ||

ఉవాచ చ మహాతేజాః సుగ్రీవం రాఘవానుజః |
అభిషేకాయ రామస్య దూతానాజ్ఞాపయ ప్రభో || 48 ||

సౌవర్ణా౯ వానర్దేన్ద్రాణాం చతుర్ణాం చతురో ఘటా౯ |
దదౌ క్షిప్రం స సుగ్రీవః సర్వరత్నవిభూషితా౯ || 49 ||

యథా ప్రత్యూషసమయే చతుర్ణాం సాగరాంభసాం |
పూర్వైర్ఘ్నైః ప్రతీక్షధ్వం తథా కురుత వానరాః || 50 ||

ఏవముక్తా మహాత్మానో వానరా వారణోపమాః |
ఉత్పేతుర్గగనం శీఘ్రం గరుడానిల శీఘ్రగాః || 51 ||

జాంబవాంశ్చ సుషేణశ్చ వేగదర్శీ చ వానరః |
ఋషభశ్చైవ కలశాఽ జలపూర్ణానథానయః || 52 ||

నదీశతానాం పంచానాం జలం కుంభేషు చాహరః |
పూర్వాత్ సముద్రాత్ కలశం జలపూర్ణమథానయత్ || 53 ||

సుషేణః సత్త్వసంపన్నః సర్వరత్నవిభూషితం |
ఋషభో దక్షిణాత్తూర్ణం సముద్రాజ్జలమాహరత్ || 54 ||

రక్తచందనశాఖాభిః సంవృతం కాంచనం ఘటం |
గవయః పశ్చిమాత్తోయం ఆజహార మహార్ణవాత్ || 55 ||

రత్నకుంభేన మహతా శీతం మారుతవిక్రమః |
ఉత్తరాచ్ఛ జలం శీఘ్రం గరుడానిలవిక్రమః || 56 ||

ఆజహార స ధర్మాత్మా నలః సర్వగుణాన్వితః |
తతస్త్వైర్వానరశ్రేష్ఠైః ఆనీతం ప్రేక్ష్య తజ్జలం || 57 ||

అభిషేకాయ రామస్య శత్రుఘ్నః సచిపైః సహ |
పురోహితాయ శ్రేష్ఠాయ సుహృద్భ్యశ్చ న్యవేదయత్ || 58 ||

తతః సప్రయతో వృద్ధో వసిష్ఠో బ్రాహ్మణైః సహ |
రామం రత్నమయే పీఠే సహసీతం న్యవేశయత్ || 59 ||

వసిష్ఠో వామదేవశ్చ జాబాలిరథ కాశ్యపః |
కాత్యాయనః సుయజ్ఞశ్చ గౌతమో విజయస్తథా || 60 ||

అభ్యషించన్నరవ్యాఘ్రం ప్రసన్నేన సుగంధినా |
సలిలేన సహస్రాక్షం వసవో వాసవం యథా || 61 ||

ఋత్విగ్భిర్భ్రాహ్మణైః పూర్వం కన్యాభిర్మంత్రిభిస్తథా |
యోధైశ్చైవాభ్యషించస్తే సంప్రహృష్టాః సనైగమైః || 62 ||

సర్వోషధిరస్థైర్ద్యయైః దైవతైర్నభసి స్థితైః |
చతుర్భిర్లోకపాలైశ్చ సర్వైర్దేవైశ్చ సంగతైః || 63 ||

బ్రహ్మణా నిర్మితం పూర్వం కిరీటం రత్నశోభితం |
అభిషిత్కః పురా యేన మనుస్తం దీప్తతేజసం || 64 ||

తస్యాన్వవాయే రాజానః క్రమాద్ యేనాభిషేచితాః |
సభాయాం హేమక్లృప్తాయాం శోభితాయాం మహాజనైః || 65 ||

రత్నైర్నానావిధైశ్చైవ చిత్రితాయాం సుశోభనైః |
నానారత్నమయే పీఠే కల్పయిత్వా యథావిధి || 66 ||

కిరీటేన తతః పశ్చాద్ వసిష్ఠేన మహాత్మనా |
ఋత్విగ్భిర్భ్రాహ్మణైశ్చైవ సమయోక్యత రాఘవః || 67 ||

ఛత్రం తు తస్య జగ్రాహ శత్రుఘ్నః పాండరం శుభం |
శ్వేతం చ బాలవ్యజనం సుగ్రీవో వానరేశ్వరః || 68 ||

అపరం చంద్రసంకాశం రాక్షసేంద్రో విభీషణః |
మాలాం జ్వలంతీం వపుషా కాంచనీం శతపుష్కరాం || 69 ||

రాఘవాయ దదౌ వాయుః వాసవేన ప్రచోదితః |
సర్వరత్నసమాయుక్తం మణిరత్నవిభూషితం || 70 ||

ముక్తాహారం నరేంద్రాయ దదౌ శక్రప్రచోదితః |
ప్రజగుర్దేవగంధర్వా నన్యతుశ్చాస్పరోగణాః || 71 ||

అభిషేకే తద్వర్ణస్య తదా రామస్య ధీమతః |
భూమిః సస్యవతీ చైవ ఫలవంతశ్చ పాదపాః || 72 ||

గంధవంతి చ పుష్పాణి బభూవా రాఘవోత్సవే |
సహస్రశతమశ్వానాం ధేనూనాం చ గవాం తథా || 73 ||

దదౌ శతం వృషాః పూర్వం ద్విజేభ్యో మనుజుర్షభః |
త్రింశతోఽర్హిరణ్యస్య బ్రాహ్మణేభ్యో దదౌ పునః || 74 ||

నానాభరణవస్త్రాణి మహార్థాణి చ రాఘవః |
అర్కరశ్మిప్రతీకాశాం కాంచనీం మణివిగ్రహాం || 75 ||

సుగ్రీవాయ స్రజం దివ్యాం ప్రాయచ్ఛన్మనుజుర్షభః |
వైడూర్యమణిచిత్రే చ వజ్రరత్నవిభూషితే || 76 ||

వాలిపుత్రాయ ధృతిమాః అంగదాయాంగదే దదౌ |
మణిప్రవరజుష్టం చ ముక్తాహారమనుత్తమం || 77 ||

సీతాయై ప్రదదౌ రామః చంద్రరశ్మిసమప్రభం |
అరజే వాససీ దివ్యే శుభాన్యాభరణాని చ || 78 ||

అవేక్షమాణా వైదేహీ ప్రదదౌ వాయుసూనవే |
అవముచ్యాత్మనః కంఠాత్ హారం జనకనందినీ || 79 ||

అవైక్షత హరీః సర్వాః భర్తారం చ ముహుర్ముహుః |
తామింగితజ్ఞః సంప్రేక్ష్య బభాషే జనకాత్మజాం || 80 ||

ప్రదేహి సుభగే! హారం యస్య తుష్టాఽసి భామిని! |
తేజో ధృతిర్యశో దాక్ష్యం సామర్థ్యం వినయో నయః || 81 ||

పౌరుషం విక్రమో బుద్ధిః యస్మిన్నేతాని నిత్యదా |
దదౌ సా వాయుపుత్రాయ తం హారమసితేక్షణా || 82 ||

హనుమాన్స్తేన హారేణ శుశుభే వానరర్షభః |
చంద్రాంశుచయగౌరేణ శ్వేతాభ్రేణ యథాఽచలః || 83 ||

తతో ద్వివిదమైందాభ్యాం నీలాయ చ పరంతపః |
సర్వాః కామగుణాః వీక్ష్య ప్రదదౌ వసుధాధిపః || 84 ||

సర్వే వానరవృద్ధాశ్చ యే చాన్యే వానరేశ్వరాః |
వాసోభిర్భూషణైశ్చైవ యథార్థం ప్రతిపూజితాః || 85 ||

విభీషణోఽథ సుగ్రీవో హనుమాంజాంబవాంస్తథా |
సర్వవానరముఖ్యాశ్చ రామేణాక్లిష్టకర్మణా || 86 ||

యథార్థం పూజితాః సర్వే కామై రత్నైశ్చ పుష్కలైః |
ప్రహృష్టమనసః సర్వే జగ్మురేవ యథాగతం || 87 ||

నత్వా సర్వే మహాత్మానం తతస్తే ప్లవగర్షభాః |
విస్మయాః పార్థివేంద్రేణ కిష్కింధామభ్యుపాగమః || 88 ||

సుగ్రీవో వానరశ్రేష్ఠో దృష్ట్వా రామాభిషేచనం |
పూజితశ్చైవ రామేణ కిష్కింధాం ప్రావిశత్పురీం || 89 ||

విభీషణోఽపి ధర్మాత్మా సహ తైర్నైర్వృతర్షభైః |
లభ్త్వా కులధనం రాజా లంకాం ప్రాయాద్విభీషణః || 90 ||

స రాజ్యమఖిలం శాసన్ నిహతారిర్మహాయశాః |
రాఘవః పరమోదారః శశాస పరయా ముదా || 91 ||

ఉవాచ లక్ష్మణం రామో ధర్మజ్ఞం ధర్మవత్సలః ||

ఆతిష్ఠ ధర్మజ్ఞ! మయా సహేమామాం
గాం పూర్వరాజాధ్యుషితాం బలేన |
తుల్యం మయా త్వం పితృభిర్ధృతా యా
తాం యౌవరాజ్యే ధురముద్వహస్వ || 92 ||

సర్వాత్మనా పర్యనునీయమానో
 యదా న సౌమిత్రిరుపైతి యోగం।
 నియుజ్యమానోఽపి చ యౌవరాజ్యే
 తతోఽభ్యషించద్భరతం మహాత్మా॥93॥

పౌండరీకాశ్వమేధాభ్యాం వాజపేయేన చాసకృత్।
 అన్వైశ్చ వివిధైర్యజ్ఞైః అయజత్ పార్థివాత్మజః॥94॥

రాజ్యం దశసహస్రాణి ప్రాప్య వర్షాణి రాఘవః।
 శతాశ్వమేధానాజప్రేహ సదశ్వాః భూరిదక్షిణాః॥95॥

ఆజానులంబబాహుః స మహాస్కంధః ప్రతాపవాః।
 లక్ష్మణానుచరో రామః పృథివీమన్వపాలయత్॥96॥

రాఘవశ్చాపి ధర్మాత్మా ప్రాప్య రాజ్యమనుత్తమం।
 ఈజే బహువిధైర్యజ్ఞైః ససుహృజ్ఞా త్తిబాంధవైః॥97॥

న పర్యదేవన్విధవా న చ వ్యాలకృతం భయం।
 న వ్యాధిజం భయం వాపి రామే రాజ్యం ప్రశాసతి॥98॥

నిర్దస్యరభవల్లోకో నానర్థః కశ్చిదస్పృశత్।
 న చ స్మ వృద్ధా బాలానాం ప్రేతకార్యాణి కుర్వతే॥99॥

సర్వం ముదితమేవాసీత్ సర్వో ధర్మపరోఽభవత్।
 రామమేవానుపశ్యంతో నాభ్యహింసః పరస్పరం॥100॥

ఆసః వర్షసహస్రాణి తథా పుత్రసహస్రిణః।
 నిరామయా విశోకాశ్చ రామే రాజ్యం ప్రశాసతి॥101॥

రామో రామో రామ ఇతి ప్రజానామభవః కథాః।
 రామభూతం జగదభూత్ రామే రాజ్యం ప్రశాసతి॥102॥

నిత్యపుష్పా నిత్యఫలాః తరవః స్కంధవిస్తృతాః |
కాలే వర్షీ చ పర్జన్యః సుఖస్పర్శశ్చ మారుతః || 103 ||

బ్రాహ్మణాః క్షత్రియా వైశ్యాః శూద్రా లోభవివర్జితాః |
స్వకర్మసు ప్రవర్తంతే తుష్టాః సైవరేవ కర్మభిః || 104 ||

ఆసన్ ప్రజా ధర్మరతా రామే శాసతి నాన్యతాః |
సర్వే లక్షణసంపన్నాః సర్వే ధర్మపరాయణాః || 105 ||

దశవర్షసహస్రాణి దశవర్షశతాని చ |
భ్రాతృభిః సహితః శ్రీమాన్ రామో రాజ్యమకారయత్ || 106 ||

ధన్యం యశస్యమాయుష్యం రాజ్ఞాం చ విజయావహం |
ఆదికావ్యమిదం త్వార్షం పురా వాల్మీకినా కృతం || 107 ||

యః పఠేచ్ఛృణుయాల్లోకే నరః పాపాద్విముచ్యతే |
పుత్రకామస్తు పుత్రాన్వైవ ధనకామో ధనాని చ || 108 ||

లభతే మనుజో లోకే శ్రుత్వా రామాభిషేచేనం |
మహీం విజయతే రాజా రిపుంశ్చాప్యధితిష్ఠతి || 109 ||

రాఘవేణ యథా మాతా సుమిత్రా లక్ష్మణేన చ |
భరతేన చ కైకేయా జీవపుత్రాస్తథా స్త్రియః || 110 ||

భవిష్యంతి సదానందాః పుత్రపౌత్రసమన్వితాః |
శ్రుత్వా రామాయణమిదం దీర్ఘమాయుశ్చ విందతి || 111 ||

రామస్య విజయం చైవ సర్వమక్లిష్టకర్మణః |
శృణోతి య ఇదం కావ్యం ఆర్షం వాల్మీకినా కృతం || 112 ||

శ్రద్ధధానో జితక్రోధో దుర్గాణ్యతితరత్యసౌ |
సమాగమం ప్రవాసాంతే లభతే చాపి బాంధవైః || 113 ||

ప్రార్థితాంశ్చ వరాన్ సర్వాన్ ప్రాప్నుయాదిహ రాఘవాత్ |
శ్రవణేన సురాః సర్వే ప్రీయంతే సంప్రశృణ్వతాం || 114 ||

వినాయకాశ్చ శామ్యంతి గృహే తిష్ఠంతి యస్య పై |
విజయేత మహీం రాజా ప్రవాసీ స్వస్తిమాన్ ప్రజేత్ || 115 ||

స్త్రీయో రజస్వలాః శ్రుత్వా పుత్రాన్ సూయురనుత్తమాన్ |
పూజయంశ్చ పఠంశ్చేమం ఇతిహాసం పురాతనం || 116 ||

సర్వపాపైః ప్రముచ్యేత దీర్ఘమాయురవాప్నుయాత్ |
ప్రణమ్య శిరసా నిత్యం శ్రోతవ్యం క్షత్రియైర్ద్విజాత్ || 117 ||

ఐశ్వర్యం పుత్రలాభశ్చ భవిష్యతి న సంశయః |
రామాయణమిదం కృత్స్నం శృణ్వతః పఠతః సదా || 118 ||

ప్రీయతే సతతం రామః స హి విష్ణుః సనాతనః |
ఆదిదేవో మహాబాహుః హరిర్నారాయణః ప్రభుః || 119 ||

కుటుంబవృద్ధిం ధనధాన్యవృద్ధిం
స్త్రీయశ్చ ముఖ్యాః సుఖముత్తమం చ |
శ్రుత్వా శుభం కావ్యమిదం మహార్థం
ప్రాప్నోతి సర్వాం భువి చార్థసిద్ధిం || 120 ||

ఆయుష్యమారోగ్యకరం యశస్యం
సౌభ్రాతృకం బుద్ధికరం శుభం చ |
శ్రోతవ్యమేతన్నియమేన సద్భిః
ఆఖ్యానమోజస్కరమృద్ధికామైః || 121 ||

ఏవమేతత్పురావృత్తమాఖ్యానం భద్రమస్తు వః |
ప్రవ్యాహరత విస్రబ్ధం బలం విష్ణోః ప్రవర్ధతాం || 122 ||

దేవాశ్చ సర్వే తుష్యంతి గ్రహణాచ్ఛ్రవణాత్ తథా |
రామాయణస్య శ్రవణాత్ తుష్యంతి పితరస్తథా || 123 ||

భక్త్యా రామస్య యే చేమాం సంహితామృషిణా కృతాం |
లేఖయంతీహ చ నరాః తేషాం వాసస్త్రివిష్టవే || 124 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే
యుద్ధకాండే శ్రీరామపట్టాభిషేకో నామ
ఏకత్రింశదుత్తరశత తమః సర్గః ||